

انشورنس، بیمہ یا تامين

محمد صغیر حسن معصومی

بیسویں صدی میں عقلی فراوانی کے ساتھ بيشمار ایجادات اور اختراعات کی وجہ سے زندگی کے نئے نئے مسائل پیدا ہوتے جا رہے ہیں، زندگانی کے طریقے اور روپ بدلتے جا رہے ہیں، اس لئے ان لوگوں کو جنہیں اسلامی احکام کی تفصیلات سے واقفیت نہیں یہ خیال ہوتا ہے کہ اس وقت قرآن و حدیث کے احکام و تعلیمات موجودہ مسائل کو حل نہیں کرسکتے۔ مستشرقین جن کی غرض و غایت ہی یہ ہے کہ فرزند ان اسلام کو اپنے دین پر عمل کرنے سے روکا جائے، اور انہیں زیادہ سے زیادہ شکوک و شبہات میں مبتلا کیا جائے، منجملہ دیگر مسائل کے جن کو انہوں نے فروغ دیا ہے ایک نہایت اہم مسئلہ انشورنس بیمہ یا تامين کا بھی ہے۔ سالہا سال تک علما کے مابین یہ مسئلہ زیر بحث رہا اور انکا قطعی فیصلہ یہ ہے کہ شرعی حیثیت سے اس کا جواز نہایت موہوم اور غیر یقینی ہے۔ کچھ اہل علم اس طرف گئے ہیں کہ چونکہ اس کی حرمت کے وجوہ ظاہر نہیں ہوتے ”نفس تامين“ کے عدم جواز کی رائے قابل قبول نہیں ہو سکتی۔

آجکل جب کہ بینکوں کا زمانہ ہے، اور طرح طرح کی تجارتی کمپنیوں، اور اداروں کا وجود بکثرت ہے، اسلامی نقطہ نظر سے ان اداروں کی افادیت اور ان کے جواز و عدم جواز پر غور کرنا بیحد ضروری ہے۔ مذہب سے بیگانگی میں اضافہ ہونے کے باوجود فرزند ان اسلام کو برصغیر پاک و ہند میں اسلامی احکامات کے مطابق عمل کرنے کا رجحان بہ نسبت دوسرے اسلامی ممالک کے زیادہ ہے۔ بنا بریں یہ ضروری سمجھا گیا کہ اس مسئلے کی وضاحت کی کوشش کی جائے۔

علماء مصر و ممالک اسلامیہ نے انشورنس (تامین) یا بیمہ کے متعلق سیر حاصل بحث کی ہے، اور اس مضمون میں ان کی آراء سے استفادہ کیا گیا ہے۔ ظاہر ہے کہ بیمہ کمپنی ایک ایسی جمعیت ہے جو اپنے ممبروں کے ساتھ کچھ شرائط اور قواعد کے ماتحت داد و دہش اور امداد و اعانت کا معاملہ کرتی ہے۔ علی الاطلاق یہ تعاون و ہمدردی پر مبنی ایک معاہدہ ہے۔ اور اس میں ہر وہ شخص شامل ہو سکتا ہے جو اس کی شرائط و قیود کو تسلیم کر لے۔

حکومت کے معاشی نظام کو جس کی وساطت سے اجتماعی ضمانت کا طریقہ رواج پا گیا ہے، نیز گروپ بیمہ یا اجتماعی تامين کو بھی علماء قاہرہ نے جائز قرار دیا ہے۔ البتہ خاص کمپنیوں کے خاص، انفرادی بیمہ یا زندگی کے بیمہ کے متعلق اب تک ان کا کوئی فیصلہ اشاعت پذیر نہیں ہوا ہے، اور اس مسئلہ پر مزید غور و خوض کے لئے بعض ماہرین اقتصادیات اور علماء شریعت کی ایک مجلس تشکیل دی گئی ہے جس سے امید کی جاتی ہے کہ مکمل تحقیق کے بعد اپنی رائے سے لوگوں کو مستفیض کریں گے۔

اقسام

انشورنس یا بیمہ کی مختلف صورتیں ہیں جن کو اقسام بھی کہا جاسکتا ہے۔

- ۱۔ گروپ انشورنس یا اجتماعی تامين درحقیقت اللہ تعالیٰ کے حکم ’’و تعاونوا علی البرو التقوی‘‘، نیکوکاری اور تقویٰ کے عمل کے لئے آپس میں ایک دوسرے کی مدد کرو، کے مطابق آجکل کی حکومتوں نے ملازمین کی مالی امداد کے لئے اس کو رواج دیا ہے۔ اس کی صورت یہ ہے کہ ایک فنڈ میں جماعت کے ہر فرد کو لازمی طور پر ایک خاص رقم دینی پڑتی ہے۔ اس سے مقصد صرف مصیبت میں امداد کرنی ہوتی ہے، نفع حاصل کرنا مقصود نہیں۔ چنانچہ جزائر برطانیہ میں نیشنل انشورنس ایکٹ سنہ ۱۹۱۱ء میں پاس کیا گیا، جس کے بعد مزدوروں کو اپنی مزدوری سے ہفتہ وار ایک خاص رقم کٹوانی

پڑتی تھی تاکہ ملازم رکھنے والے کچھ اضافہ کے ساتھ گورنمنٹ کے یہاں جمع رکھیں اور ملازمت نہ رہنے کی تقدیر یا بیماری کے زمانے میں یا کسی مصیبت کے وقت کسی مزدور کی اعانت کریں۔

نظام بینک کاری

انگریزوں کے تسلط سے جب برصغیر پاک و ہند میں بینک کا رواج ہوا تو مسلمانوں کو اولین بار بینک کے سود یا منافع کا تجربہ ہوا۔ یہ طریقہ اب اتنا عام ہو گیا ہے کہ سارے عالم میں حکومت کے بینک قائم ہیں۔ اسٹیٹ بینک کے علاوہ بہت سے حکومت کے منظور شدہ بینک بھی قائم ہوئے۔ البتہ ان منظور شدہ بینکوں کا نظام عمل اسٹیٹ بینک کے نظام و شرائط پر موقوف ہے۔ یہاں بینک کے نظام کی وضاحت مقصود نہیں مگر بطور تمہید اس کی تاریخ کے ساتھ ساتھ طریق کار سے واقفیت لابدی ہے، تاکہ بیمہ کے مسائل کے سمجھنے اور اس کے حکم کی وضاحت کرنے میں مدد ملے۔

بینکوں کا کاروبار عالمگیر ہے۔ تجارتی مال بھیجنے منگوانے اور رقموں کی ترسیل نیز ادائیگی کے لئے بینک بڑی خدمات انجام دیتے ہیں۔ رقموں کی حفاظت اور بھیجنے نیز وصول کرنے میں کوئی خطرہ پیش نہیں آتا۔ حکومت کے ٹیکسوں کی وصولی تجارتی حصص کی خرید و فروخت سب کچھ بینک کے ذریعے ہوتی ہے۔ عام تجارتی بینک حکومت کے مرکزی بینک کے بغیر اپنے فرائض انجام نہیں دے سکتے۔ اب تو بینک کاری کے اصول ایسے بن گئے ہیں کہ حکومت کا کنٹرول ان پر بڑی حد تک ہے، اور موجودہ قواعد و قوانین کے ماتحت بینکوں کی ضمانت و کفالت حکومت کے فرائض میں داخل ہے۔ اس میں شبہ نہیں کہ نظام بینک کاری بڑی حد تک سود کا رہین منت ہے۔ مگر یہ بھی حقیقت ہے کہ یہ نظام صرف سود پر پنپ نہیں سکتا۔ تجارتی کاروبار نیز سرمایہ داروں کی مشترکہ خرید و فروخت کے بغیر بینکوں کا کاروبار قائم نہیں رہ سکتا۔ جن

ممالک میں صنعت گاہوں کارخانوں اور بینکوں کو قومی ملکیت قرار دے دیا گیا ہے، وہاں سارے تجارتی دھندے حکومت کے زیر نگرانی انجام پاتے ہیں، اس لئے ایسے ممالک میں اسلام کے حرام کردہ سود کی لعنت سے گلوخلاصی بڑی سہولت کے ساتھ ممکن ہے، اور اندرون ملک بے سودی نظام بینک کاری رائج کرنا کوئی مشکل نہیں۔ اب بین الاقوامی لین دین میں بڑی حد تک سود سے بچنا ممکن ہوتا جا رہا ہے۔

بیمہ کمپنیاں

بیمہ کمپنیاں اکثر و بیشتر بینک کاری کے نظام کو اپنائے ہوئے ہیں۔ قسطوار جو رقمیں ان کے یہاں جمع ہوتی ہیں وہ مختلف کاروبار، صنعت و حرفت، اور حکومت یا مختلف تجارتی کمپنیوں کے حصوں کی خریداری میں لگائی جاتی ہیں۔ کچھ سودی قرض میں بھی خرچ کی جاتی ہیں۔ غرض بے حساب منافع حاصل کئے جاتے ہیں۔ ان منافع میں سے کچھ منافع اصل رقم کے ساتھ میعاد کی مدت ختم ہونے پر ادا کئے جاتے ہیں، اور جس طرح بینکوں کے کاروبار کی ضمانت حکومت کے فرائض میں داخل ہے، اسی طرح بیمہ کمپنیوں کے لئے بھی حکومت نے خاص قوانین بنائے ہیں۔ اور ان قوانین کے مطابق کوئی قسط، کتنی ہی ابتدائی کیوں نہ ہو، کسی بیمہ کرنے والے کی کبھی ضائع نہیں ہوسکتی۔ البتہ دفتری اخراجات کے لئے کچھ حصہ قاعدے کے ماتحت وضع کیا جاتا ہے۔

خاص تائین

بیمہ یا تائین کی ایک قسم تائین خاص، یا انفرادی بیمہ کی یہ شکل ہے کہ کسی حادثے کی تقدیر پر بیمہ کرانے والا ایک خاص رقم یا مالی معاوضہ کی ادائیگی کے عوض بیمہ کرنے والی کمپنی سے یہ معاہدہ کرے کہ وہ اس کے نامزد کو طے شدہ مقرر رقم ادا کر دے۔ اس کی شکل اس طرح واضح ہو جاتی ہے

کہ کسی پارسل کے بحفاظت تمام منزل مقصود پر پہنچانے یا پہنچنے کے لئے کچھ فیس دیکر کسی فرد یا کمپنی کو ضامن قرار دے اور ضمانت دینے والا شفی معهود کے منزل پر نہ پہنچنے کی تقدیر پر پورا تاوان ادا کرے۔

آجکل چونکہ حادثات ہوتے رہتے ہیں، ہوائی جہاز سے سفر کرنے والے اکثر اپنی زندگی یا اپنی اشیاء کی تائین یعنی بحفاظت تمام منزل تک پہنچنے کی ضمانت بیمہ کمپنیوں سے لیتے ہیں۔ اور ان سے یہ معاہدہ ہوتا ہے کہ فیس کے ریٹ کے مطابق بیمہ کرانے والے کے ناسزد کو حادثے کی تقدیر پر رقم ادا کر دیں گی۔ چونکہ یہ حادثات شاذونادر پیش آتے ہیں اس لئے اکثر و بیشتر بیمہ کرنے والی کمپنیوں کو فیس کی شکل میں منافع ملتا رہتا ہے۔ البتہ کبھی حادثہ پیش آتا ہے تو منافع کی اچھی خاصی رقم ادا کرنی پڑتی ہے۔ چونکہ فیس کے جمع شدہ سرمایہ سے یہ کمپنیاں زیادہ سے زیادہ تجارتی کاروبار اور حصص کی خریداری سے حاصل کرتی رہتی ہیں اس لئے ان کو نقصان برداشت کرنا نہیں پڑتا۔

اس خاص بیمہ کی تین قسمیں ہیں :

(۱) اشخاص کا بیمہ، جس کی شکل یہ ہے کہ بیمہ کے طالب کی صحت وغیرہ کی طرح جانچ کے بعد ایک معینہ مدت کے لئے کمپنی بیمہ کے طالب کی ضمانت کا معاہدہ کرتی ہے، اور اس مدت کے حساب سے کمپنی قسط وار طالب سے ایک خاص رقم وصول کرتی ہے، مقررہ مدت کے اختتام پر ضمانت کی خاص رقم پوری وصول کرنے کے بعد کمپنی طالب کو اس کی ادا کردہ پوری رقم کے ساتھ منافع کا ایک حصہ بھی ادا کرتی ہے۔ مثلاً بیس سال کی مدت کے لئے ایک کمپنی پانچ ہزار رقم کا معاہدہ کرتی ہے، اس رقم کو طالب سہ ماہی قسط یا سالانہ قسط کے حساب سے ادا کرتا ہے۔ بیس سال کی مدت ختم ہونے پر کمپنی پانچ ہزار پر مزید منافع کے لحاظ سے ڈیڑھ یا پونے دو ہزار روپے زائد

ادا کرتی ہے۔ اور اگر بیمہ کا طالب بیس سال کی مدت سے پہلے ہی موت کا شکار ہو جائے تو کمپنی کو طالب کے ورثہ یا نامزد کو پوری رقم پانچ ہزار کی ادا کرنی پڑتی ہے۔ اور یہ ادائیگی یک سشت ہوتی ہے۔

(۲) اشیاء کا بیمہ، یعنی سوٹر کار یا مکان انشور کرانا۔ حکومت کی طرف سے یہ لازم ہے کہ گاڑی (سوٹر) کا بیمہ کرائیں، ہر سال مستقل یہ بیمہ کرانا پڑتا ہے۔ اس عرصہ میں اگر گاڑی کو کسی حادثے میں نقصان پہنچے تو کمپنی کچھ شرائط و اصول کی پابندی کرتے ہوئے ضامن ہوتی ہے کہ نقصان کی تلافی کر دے۔ مکان کے بیمہ کے اصول کچھ اور ہیں اور ان کی قسط کار کی قسط سے بہت زیادہ، مکان کی قیمت کے لحاظ سے مقرر ہوتی ہے۔ اس معاہدہ کے ماتحت اگر مکان کو آگ یا زلزلے وغیرہ سے نقصان پہنچے تو کمپنی نقصان کی تلافی کرتی ہے۔ اشیاء کے بیمہ میں بیمہ کمپنی چوری اور سیلاب وغیرہ سے اشیاء کے ضائع ہونے پر بھی اپنی ضمانت کا لحاظ رکھتی ہے اور معاوضہ ادا کرتی ہے۔

(۳) ذمہ داریوں کا بیمہ یا ”تامین من المسئولیت“۔ بیمہ کرانے والا ایک خاص رقم ایک مدت معینہ تک ادا کرتا ہے۔ اس معاہدے سے کمپنی بیان کردہ ذمہ داری کی انجام دہی کو اپنا فرض سمجھتی ہے، جیسے بچہ کی تعلیم، شادی وغیرہ کا بیمہ یعنی ان ذمہ داریوں کو پورا کرنا، یہ فرائض معاہدہ کی رو سے ایک مخصوص رقم کے اندر اندر ادا کئے جاتے ہیں۔

بیمہ کے متعلق مباحث

بیمہ یا تامين کی اقسام کی تشریح و توضیح کے بعد علما اسلام کے توجیہی بیانات کے پیش نظر حسب ذیل فقہی سوالات پر غور و خوض لابدی ہے۔

۱۔ شروع اسلام میں معاملات کے جو طریقے رائج تھے کیا صرف وہی طریقے جائز سمجھے جاسکتے ہیں اور نئے معاملات جائز نہیں سمجھے جاسکتے؟

۲ - بیمہ یا تاسین کی صورتوں پر ضمان و کفالت کے احکام کا اطلاق ہو سکتا ہے یا نہیں -

۳ - کیا بیمہ زندگی یا تاسین کی بیان کردہ شکلوں پر جہالت (نادانستگی) غرر (دھوکا)، قمار (جوا) اور مراہنت (گروی رکھنا) کے احکام جاری ہو سکتے ہیں ؟

۴ - کیا ان اشکال میں لوگوں کا مال باطل طریقے سے کھانے کا احتمال نہیں -

۵ - ان صورتوں پر ربا یا شبہ ربا کا اطلاق ہوگا یا یہ شکلیں ربا و شبہ ربا سے خالی ہیں ؟

۶ - کیا بیمہ پر ”عقد صرف“ کے احکام کا اطلاق ہو سکتا ہے ؟

۷ - کیا بیمہ کمپنیوں کی اعانت حرام و ناجائز استحصال قسم کی اعانت سمجھی جائیگی ؟ کیا شرعاً بیمہ کی رقم کی تحصیل یا ادائیگی غبن کے مرادف نہیں ؟

۸ - کیا بیمہ کی شکلوں کو جائز سمجھنا مسلمانوں کی دینی خصوصیات کو بلا ضرورت نظر انداز کرنا ہے ؟

۹ - کیا بیمہ کے جواز میں جاری شدہ عرف اور اجتماعی ضرورت سے استدلال کرنا صحیح ہوگا ؟

ان سوالات کے تفصیلی جواب لکھنے سے پہلے مناسب معلوم ہوتا ہے کہ ملک کے طریقہ تجارت اور بینک کے کاروبار کے متعلق بعض حقائق کو بھی پیش نظر رکھا جائے اور احقاق حق کے لئے ضروری ہے کہ اہل علم کے ہر طبقے کی تشفی کی کوشش کی جائے، اور اگر کچھ تسامح یا کوتاہی نظر آئے تو اہل نظر سے استدعا ہے کہ صحیح راہنمائی کر کے عند اللہ ماجور ہوں -

۱۔ یہ بات واضح ہے کہ ربا کسی حال میں حلال نہیں ہو سکتا اور قرآن پاک نیز حدیث نبوی ص میں اس کی ساری اقسام کی حرمت بین طور پر واضح کردی گئی ہے۔ یہ بات بھی تسلیم شدہ ہے کہ تجارتی کاروبار کے منافع حلال ہیں ربا نہیں۔

ب۔ پاکستان ایک اسلامی جمہوریہ ہے جہاں دوسرے مسلم نیز غیر مسلم ممالک کی طرح مغربی طرز تجارت مغربی قوانین اور بینک کے قواعد آج تک نافذ ہیں۔ اور سارے عالم کے بینک اپنے کاروباری اصول و ضوابط میں عالمی بینک (ورلڈ بینک) سے پوری طرح منسلک ہیں۔ ان بینکوں میں علاوہ تجارتی اشیا کے درآمدی و برآمدی کاروبار کے مختلف ملکوں کی کرنسیوں کا تبادلہ روزمرہ کے گھنٹے بڑھتے بھاؤ کے مطابق ہوتا ہے، جس میں بینک کو کمیشن یا تخفیف کا فائدہ حاصل ہوتا ہے، اور چونکہ یہ کرنسی ایک طرح کی نہیں ہوتی بلکہ مختلف ملکوں کی مختلف قیمتوں کی ہوتی ہے اس لئے قیمتوں کی زیادتی کو ربا نہیں کہا جاسکتا۔

ج۔ یہ بات بالکل واضح ہے کہ پاکستان کے اسٹیٹ بینک کے اصول کے پابند ملک کے سارے بینک ہیں۔ نیز یہاں کے تجارتی اصول یا بینک کے قوانین و ضوابط حکومت سے منظور شدہ ہیں۔ ساتھ ہی یہاں کے بینکوں اور انشورنس کمپنیوں میں حکومت کا حصہ دو تہائی ہے، اور بقیہ حصہ بھی حکومت کی اجازت و اختیار سے حکومت کے منشا کے مطابق تصرف میں لایا جاتا ہے، نیز اس میں کوئی کلام نہیں کہ حکومت کے منظور شدہ قوانین و اصول کے مطابق سارے بینکوں اور بیمہ کمپنیوں کے معاملات تعاون باہمی کی بنیاد پر جاری ہیں، اور لوگوں کے حقوق و رقوم کی حفاظت کی ضمانت ان کا اولین فریضہ ہے۔ اگر کہیں کوئی بدعنوانی پائی جاتی ہے تو اس کا شمار اتفاقات میں ہوگا۔ یہ بدنظمی الگ چیز ہے جس کا اثر نفس قانون پر نہیں پڑتا، اور نہ اس سے کسی اصول میں تغیر و تبدل کی ضرورت ہے۔

د۔ یہ حقیقت ہے کہ بینک کے بعض موجودہ طریقے اور ان کے سارے معاملات اسلامی اصول تجارت اور اسلام کے مباح معاملات کے معیار پر پوری طرح پورے نہیں اترتے، اور ان کے بعض معاملات اسلام کے سراسر منافی ہیں، مثلاً قمار کی بعض منظور شدہ شکلیں، اسٹاک ایکسچینج، سٹہ وغیرہ یا بینکوں کے قرض کے معاملات جن میں اصل رقم پر کچھ زائد رقم کی ادائیگی مشروط ہوتی ہے، جسے بظاہر ربا سمجھا جاتا ہے۔

ہ۔ اسلام نے بعض ایسے معاملات کو جن میں عادتاً فساد کا شائبہ نہ تھا، جیسے بیع سلم ہے، مباح قرار دیا ہے۔ بنا بریں حکومت کے محدود کئے ہوئے منظور شدہ قوانین کے ماتحت ترقیاتی قرض کے لین دین میں جو حقیقت میں کاروبار کی ایک شکل ہے اور مضاربت کی ایک صورت، نیز حوائج اصلیہ کی فراہمی کے لئے یہ معاملہ نہیں کیا جا رہا ہے، اور اس معاملے میں فساد معاشرہ کا خوف نہیں کہ یہ ملکی قوانین کے مطابق اور اسلام کے بعض مباح معاملات کے مثل ہے، اس قانونی منفعت کی رقم کو ربا کہا جائیگا یا نہیں؟ یہ سوال اس لئے غور طلب ہے کہ عصر جاہلیت کے ربا کے معاملات سے یہ بالکل مختلف ہے، اس لحاظ سے کہ جاہلیت کے زمانہ میں ایسے معاملات اجتماعی منصوبے نہیں تھے، اور ان کا تعلق افراد سے تھا، اور وقت و اجل کے مقابل میں زائد رقم دونا کرتے جاتے تھے اور ان کے لئے کوئی قاعدہ قانون مقرر نہ تھا بلکہ سراسر ظلم کے من مانے طریقے تھے۔ آج بھی ایسے معاملات ممنوع ہیں اور حکومت بھی ربا بمعنی USURY (سود) کو حرام قرار دیتی ہے۔ البتہ آج کل عرف عام میں حکومت کی منظور کردہ فیس یا انٹرسٹ کے مقررہ نرخ کو ترقیاتی قرض کے معاملات میں ناجائز تصور نہیں کیا جاتا کہ یہ معاملات اجتماعی طور پر رائج ہیں اور افراد کے ساتھ مخصوص نہیں، سارے لوگوں کے لئے عام ہیں۔ بعض معاملات میں حکومت اس بات کی ضمانت کا سامان مہیا کرتی ہے کہ اس طرح کے قرض لینے والوں کو نقصان اٹھانا نہ پڑے، اور بالفرض نقصان

کی تقدیر پر ایسے معاملات میں حکومت بطور قرض حسنہ پوری رقم یا اس کا کچھ حصہ معاف کر دیتی ہے۔

سوالات کے جوابات

ان مقدمات کے پیش نظر ممالک اسلامیہ کے ہم عصر اصحاب فتاویٰ کے مقالات و مباحث سے استفادہ کرتے ہوئے ذیل میں سوالات مذکورہ بالا کے جواب پیش کرنے کی سعی کی جاتی ہے۔

بلاد اسلامیہ میں یمۃ زندگی کا رواج

بلاد اسلامیہ میں مال یا زندگی کی حفاظت کے لئے کفالت و ضمانت (تامین) کا رواج کب سے شروع ہوا تاریخی حیثیت سے حتمی طور پر کچھ کہنا محض قیاس آرائی ہوگی۔ تاریخ اسلام میں اس مسئلے پر قدیم ترین رائے زنی امام ابن تیمیہ (متوفی ۱۳۲۸ م) کے فتاویٰ (جلد ۴، ص ۷۷) میں ملتی ہے:

”و یصح ضمان تجار حرب بما یذهب من البلد او البحر و غایتہ ضمان مجہول و ما لم یجب،“ ”اہل حرب تاجروں کے ایسے مال کی ضمانت صحیح ہے جسکو خشکی یا بحری راستوں سے منتقل (درآمد و برآمد) کیا جائے۔ اس معاملے کی غایت یہ ہے کہ شئی مجہول کی ضمانت ہے اور ایسی ضمانت جو واجب نہیں۔“

علما احناف میں غالباً سب سے پہلے علامہ ابن عابدین (متوفی ۱۸۳۶ م) نے اس مسئلہ سے بحث کی ہے، جس کا مفہوم یہ ہے کہ عادتاً تاجر جب کسی حربی سے کوئی جہاز کرایہ پر لیتے ہیں تو اجرت کے علاوہ کسی معلوم حربی کو کچھ مال جسکو ”سوکرہ“ کہتے ہیں دیتے ہیں، اور یہ توقع کرتے ہیں کہ اگر انکا مال جہاز پر نقل و حرکت کرتے ہوئے غرق ہو جائے یا آتشزدگی یا لوٹ مار کی وجہ سے برباد ہو جائے تو یہ حربی اس بات کا ضامن ہوگا کہ تلف شدہ مال کے مقابل تاوان ادا کرے، ابن عابدین دارالہرب میں تاوان لینے کو جائز سمجھتے ہیں مگر دارالاسلام میں جائز نہیں سمجھتے، حالانکہ

خود انہوں نے ”جامع الفصولین“ سے یہ مسئلہ نقل کیا ہے کہ اگر کوئی شخص یہ کہے کہ اس راستہ سے جاؤ نقصان پہنچے تو میں ضامن ہوں تو ہلاکت کی صورت میں ضامن سے تاوان وصول کرنے کا حق رکھتا ہے، (ان المغرور) انما يرجع على الغارلو حصل الغرور ضمن المفاوضة او ضمن الغارصفة السلامة للمغرور۔
 فقہی سوالات کے جوابات کی کوشش ذیل میں کی جاتی ہے ۔

پہلا سوال

اولین سوال یہ تھا: ”ابتداءً اسلام میں معاملات کے جو طریقے رائج تھے کیا صرف وہی طریقے جائز سمجھے جاسکتے ہیں، اور نئے معاملات جائز نہیں سمجھے جاسکتے؟“

اللہ بزرگ و برتر نے پیغمبر اسلام حضرت خاتم النبیین صلی اللہ علیہ وسلم کو اس دنیا میں اس غرض سے مبعوث کیا کہ پیغمبروں کا سلسلہ ختم کیا جائے اور آسمانی مذہب کے احکام انتہا تک پہنچائے جائیں، اللہ تعالیٰ نے حضرت رسالتآب صلی اللہ علیہ وسلم کو آخری رسول و نبی بنا یا اور اسلام کو شریعت کاملہ، کے لقب سے نوازا۔ یہ شریعت سارے عباد اللہ کے مصالح کی کفالت کرتی ہے، اور اس کے احکام پر عمل پیرا ہو کر انسان مکارم اخلاق کی تکمیل کرتا ہے۔

کتاب اللہ اور اقوال و اعمال رسول صلی اللہ علیہ وسلم جن کو فقہ کی اصطلاح میں نصوص شرعیہ سے تعبیر کیا جاتا ہے، ظاہر ہے کہ محدود و متناہی ہیں، اور انسان کو اس دنیائے زمان و مکان میں پیش آنے والے واقعات کی کوئی حد و انتہا نہیں، بنا بریں اللہ بزرگ و برتر نے شریعت کے قواعد اور احکام عام بنائے ہیں، اگرچہ ان کے الفاظ اور خود یہ احکام علل و اسباب، موقع و محل کے لحاظ سے خاص ہیں، ساتھ ہی اللہ تعالیٰ نے اسلام کے اہل علم و دانش افراد کو حکم دیا کہ اپنے اپنے مفاد کے لئے پیش آنے والے واقعات کے بارے میں اسلامی قوانین اور احکام خداوندی سے احکامات اخذ کریں۔

قرآن حکیم کا ارشاد ہے : فلیتفقہوا فی الدین، یعنی شیدایان اسلام میں سے ایک جماعت کو ہر زمانے میں چاہئے کہ دنیاوی علوم، اخبار، اعمال و مصالح سے مناسبت پیدا کرنے اور مہارت حاصل کرنے کے ساتھ دینی امور میں غور و خوض اور افہام و تفہیم سے کام لیں۔ اس قرآنی ارشاد سے اس بات کی وضاحت ہوجاتی ہے کہ مسائل دینیہ کے عالم ہی دینی احکام کا استنباط کرسکتے ہیں، اگر صرف عقلی اور دنیاوی علوم کے ماہر ہوں تو ان کے لئے یہ کسی طرح روا نہیں کہ قرآنی احکام و احادیث سے محض اپنے عقلی علوم کی مہارت کے بل بوتے پر شرعی احکام اخذ کریں۔ اقتصادیات کے ماہر کو قانون و طبیعیات کے مسائل پر رائے زنی کا حق نہیں پہنچتا، اور اہل علم و دانشور اس کی قانونی اور طبیعیاتی آرا کو کوئی وقعت نہیں دیں گے۔ آج ہم عام طور پر دیکھتے ہیں کہ حکومت کے مختلف شعبوں کے ریٹائرڈ افسر قرآن حکیم کے بڑے مفسر اور احکام شرعیہ کے ماہرین کی حیثیت سے قوم کی خدمت میں منہمک ہو جاتے ہیں۔ یہ علمی اور دینی شوق نہایت قابل رشک اور لایق تحسین ہے مگر اس علمی شوق کی تکمیل صرف قرآن حکیم کی زبان عربی میں مہارت اور احادیث نبویہ کی عربی اصطلاحات میں درک حاصل کرنے ہی سے ہوسکتی ہے۔ جو حضرات صرف انگریزی اور اردو و فارسی زبانوں کی وساطت سے اس دینی تگ و دو میں پڑجاتے ہیں وہ درحقیقت اس آیت پاک کے مصداق ہیں :

الذین ضل سعیہم فی الحیاة الدنیا و ہم یحسبون انہم یحسنون صنعا (مریم - ۱۰۴)۔

ترسم نہ رسی بکعبہ اے اعرابی کین رہ کہ تو میروی بترکستان است

چند تفسیروں اور ترجموں کو سامنے رکھ کر قرآن کا مفسر بننا کوئی مشکل نہیں، البتہ ایسے کارنامے جن کی بنیاد اصل نص پر نہ ہو درحقیقت اصراف و تبذیر ہے اور فرزندان اسلام کے لئے بیحد مضر و نقصان دہ۔ کاش یہ حضرات اپنی ایسی علمی کاوشوں کی بجائے قرآن حکیم و احادیث پر عمل پیرا

ہونے کی کوشش کرتے کہ اس طرح دین و دنیا دونوں کی فلاح و بہبود کے مستحق ہو سکتے ہیں ۔

نئے معاملات اور ایسی شرطوں کو اختیار کرنا جن کا وجود شروع اسلام میں نہ تھا جائز ہے یا ناجائز ، علما و محدثین نیز فقہاء میں دونوں باتوں کی طرف رجحان ملتا ہے ، جن لوگوں نے اس عقیدے کو اپنایا کہ شریعت نے جن چیزوں کو جائز قرار دیا ہے وہ جائز ہیں اور جن چیزوں کے متعلق کوئی حکم مروی نہیں وہ ناجائز ہیں ، گویا ان کے نزدیک معاملات و شرائط کی اصل عدم جواز ہے ، یہ قول ارباب ظواہر کا ہے ، یعنی جو لوگ اس بات کے قائل ہیں کہ نص قرآن، نص حدیث یا اجماع سے جس کا جواز ثابت ہے وہ جائز ہے اور جس کا جواز ثابت نہیں وہ باطل ہے ۔

ارباب ظواہر اپنے اس اعتقاد کے ثبوت میں صحیحین کی حدیث پیش کرتے ہیں جو حضرت عائشہ رضی اللہ عنہا سے حضرت بریرہ رضی اللہ عنہا کے قصہ کی روایت میں مشہور ہے ، کہ ”حضرت رسول اللہ صلی اللہ علیہ وسلم نے فرمایا : لوگوں کو کیا ہو گیا ہے کہ وہ ایسی شرطیں اختیار کرتے ہیں جو ’کتاب اللہ، میں نہیں ایسی شرط جو کتاب اللہ میں نہیں باطل ہے اگرچہ وہ سو شرطیں ہیں ، اللہ تعالیٰ کا فیصلہ سب سے زیادہ حق ہے اور اللہ تعالیٰ کی شرط سب سے زیادہ قابل وثوق ۔ غلام و لونڈی کی قرابت اس شخص سے ہوتی ہے جس نے آزاد کیا ۔“ (ما بال رجال یشرطون مشروطا لیست فی کتاب اللہ ۔ ما کان من شرط لیس فی کتاب اللہ فہو باطل وان کان مائتہ شرط، قضا اللہ احق و شرط اللہ اوثق، وانما الولاء لمن اعتق)۔“ ۔

اسی طرح ذیل کی آیات مبارکہ کی روشنی میں ظاہریوں کا دعویٰ ہے کہ ایسی شرطیں اور ایسے معاملات جو شریعت سے ثابت نہیں حدود خداوندی سے تجاوز اور دینی زیادتی کے مرادف ہیں :

اللہ تعالیٰ نے فرمایا ہے: ”الیوم اکملت لکم دینکم“، آج میں نے تم لوگوں کے لئے تمہارے دین کو مکمل کیا۔

۲۔ ”ومن يتعد حدود الله فقد ظلم نفسه“، جس نے اللہ کے حدود سے تجاوز کیا اس نے خود اپنے اوپر ظلم کیا۔

۳۔ ”ومن يتعد حدود الله فأوئلك هم الظالمون“، جن لوگوں نے اللہ تعالیٰ کے حدود سے تجاوز کیا وہ سب لوگ ظلم کے مرتکب ہیں۔

جن محدثین و فقہاء کے یہاں شریعت مطہرہ سے قیاس ثابت ہے ان کا عقیدہ یہ ہے کہ عقود، معاملات و شرائط میں اصل اباحت و جواز ہے، ان کے نزدیک جب تک شریعت سے کسی چیز کی حرمت ثابت نہ ہو حرام و باطل قرار نہیں دی جاسکتی۔ ائمہ مجتہدین کی یہی رائے ہے، نصوص کے معانی اور آثار صحابہ کرام (رضی اللہ عنہم) نیز قیاس کے اعتبار کی وجہ سے ایسے معاملات و شرائط کو جو کسی حکم شرعی کے مخالف نہ ہوں باطل و ناجائز نہیں سمجھتے، بلکہ ان کا اعتبار کرنا عین امتثال امر خداوندی سمجھتے ہیں، اور دلیل میں حسب ذیل آیات مبارکہ اور احادیث ماثورہ پیش کرتے ہیں:

اللہ تعالیٰ نے فرمایا ہے: ۱۔ ”یا ایہا الذین آمنوا اوفوا بالعقود“، اے ایمان والو اپنے عہد و پیمانہ کو پورا کرو۔

۲۔ ”و اوفوا بعہد اللہ اذا عاہدتم“، اور اللہ تعالیٰ کے عہد کو پورا کرو۔

۳۔ ”یا ایہا الذین آمنوا لم تقولون مالا تفعلون، کبر مقتا عند اللہ ان تقولوا مالا تفعلون“، اے ایمان والو ایسی باتیں کیوں کہتے ہو جن پر عمل نہیں کرتے، اللہ تعالیٰ کے نزدیک یہ نہایت ناپسندیدہ ہے کہ ایسی باتیں کہو جن کے مطابق عمل نہیں کرتے۔

احادیث میں صحیحین کی حدیث ہے جس کو حضرت ابن عمر رضی اللہ عنہما نے روایت کیا ہے: ”چار باتیں جن میں ہوں وہ خالص منافق ہیں، اور جن میں

ایک خصلت ہے ان میں نفاق کی ایک علامت ہے : یہاں تک کہ چھوڑ دیں (۱) جب بات کریں تو جھوٹ بولیں - (۲) جب وعدہ کریں تو پورا نہ کریں - (۳) جب عہد و پیمان کریں تو بے وفائی کریں - (۴) اور جب مخالفت کریں تو بدی میں مبتلا ہو جائیں (اربع من کن فیہ کان منافقا خالصا، ومن کان فیہ خصلۃ منہن کانت فیہ خصلۃ من النفاق حتی یدعھا : اذا حدث کذب ، و اذا وعد اخلف، و اذا عاہد غدر، و اذا خاصم فجر) -

غرض کتاب و سنت سے یہ ثابت ہے کہ عہد و پیمان، قول و قرار کو پورا کریں، جو معاملات طے ہوں ان کی نگہداشت کریں، امانت ادا کریں، دھوکا، فریب، بدعہدی، خیانت سے بچیں، خلاصہ یہ کہ اگر دنیاوی امور میں جن میں کوئی شرعی حکم موجود نہیں اصل حکم خطر یعنی منع و احتراز ہوتا تو اللہ تعالیٰ مطلقاً غدر و نقض عہد کی مذمت نہ کرتا۔ اسی طرح معاملات و شرائط کی اصل صحت و درستگی ہے۔ اگر یہ بات نہ ہوتی تو اللہ تعالیٰ عہود کے ایفا اور شرائط کی پابندی کا حکم نہ دیتا، اور جب شریعت کا حکم ہے کہ عہد و پیمان کو پورا کرو تو اس سے صاف ظاہر ہے کہ اشیا کی اصل اباحت و صحت ہے۔

امام ابو داؤد، ترمذی، دارقطنی اور بزار نے ذیل کی حدیث چند ایسے طریقوں سے روایت کی ہے کہ بعض طرق کو بعض سے تقویت پہنچتی ہے :

”حضرت رسول اللہ صلی اللہ علیہ وسلم نے فرمایا : مسلمانوں کے آپس میں صلح جائز ہے، مگر ایسی صلح جائز نہیں کہ حرام کو حلال یا حلال کو حرام کر دے اور مسلمان اپنی اپنی شرطوں پر قائم ہوں،، - (ان رسول اللہ صلی اللہ علیہ وسلم قال : الصلح جائز بین المسلمین الا صلحا احل حراما او حرم حلالا و المسلمون علی شروطہم) - عقود و شرائط سے اللہ تعالیٰ یا پیغمبر اسلام کی حرام کردہ اشیا حلال نہیں ہو سکتیں، اور نہ کتاب و سنت کی واجب کردہ اشیا“

حرام قرار پاسکتی ہیں، یعنی جن کے متعلق بلا شرط معلوم ہے کہ حرام ہے یا حلال ہے وہ شرط و عقد کے بعد حلال یا حرام نہیں ہو سکتی ہیں۔ مثلاً زنا کی حرمت معلوم ہے، اب کسی عقد یا شرط کے ساتھ زنا حلال نہیں ہو سکتا۔ البتہ جو کچھ بلا شرط مباح ہے تو شرط سے واجب قرار دیا جاسکتا ہے۔ مثلاً سہر مباح ہے اس میں زیادتی کی شرط لگا کر واجب الادا قرار دیا جاسکتا ہے۔

کتاب و سنت کے احکام کو پیش نظر رکھتے ہوئے مذکورہ بالا نتائج کی عقلی طور پر حسب ذیل اعتبارات سے تثبیت ہو جاتی ہے :

۱۔ معاملات و شرائط پر عمل درآمد ایسے افعال ہیں جو عادتاً عمل میں آتے رہتے ہیں، اور ایسے افعال کی اصل عدم تحریم ہے، جب تک حرمت کی دلیل نہیں پائی جائے عدم تحریم کا حکم جاری و ساری رہے گا، اور ان افعال کی حیثیت اعیان کی سی ہوگی جن کی اصل عدم تحریم ہے۔ چنانچہ اللہ تعالیٰ نے فرمایا ہے ”وقد فصل لكم ما حرم عليكم“، : اللہ تعالیٰ نے تفصیل کے ساتھ ان چیزوں کو بیان کر دیا ہے جن کو اس نے تمہارے لئے حرام قرار دیا ہے۔ آیت پاک کا حکم عام ہے، اعیان و افعال دونوں کو شامل ہے، جن اشیاء یا افعال کو اللہ نے حرام نہیں کیا وہ فاسد نہیں کیونکہ حرام کے حکم سے ان کا فساد ظاہر ہوتا ہے، اور جب فاسد نہیں تو صحیح ہیں۔

۲۔ شریعت میں کوئی ایسی دلیل نہیں ملتی جس سے ثابت ہو کہ معاملات و شرائط عام طور پر حرام ہیں، البتہ بعض کی حلت (حلال ہونا) ثابت ہے، حرمت کی دلیل جب موجود نہیں تو عام معاملات و شرائط یا حلال ہوں گے یا درگزر کے قابل، تو ان اعیان کے مثل ہوں گے جن کی حرمت ثابت نہیں۔

۳۔ اگر ہم ایسے عقود و شرائط کو جن کو لوگ اپنے روز مرہ کے معاملات میں اختیار کرتے ہیں کسی شرعی دلیل کے بغیر حرام قرار دیں تو

یہ لازم آئیگا کہ ان امور کو جن کو اللہ تعالیٰ نے حرام نہیں کہا ہے ہم حرام سمجھیں، جو کسی طرح مباح نہیں -

۴۔ اسلام نے جاہلیت کے زمانے یا کفر کے زمانے کے معاملات و عقود و شرائط کا اعتبار کیا ہے، اور ان کے لئے کسی سمعی دلیل کی ضرورت نہیں، چنانچہ میناں بیوی ایک ساتھ مسلمان ہوں تو اسلام لانے کے بعد تجدید نکاح کی ضرورت نہیں، البتہ اگر کوئی حکم شرعی آڑے آئے تو اس کا اعتبار فرض اور اس پر عمل ضروری ہے چنانچہ حضرت رسالتآب صلی اللہ علیہ وسلم کے پاس جب غیلان ثقفی اسلام لائے تو ان کی دس بیویاں تھیں، حضور نے حکم دیا کہ چار رکھ لیں اور باقی بیویوں سے الگ ہو جائیں۔ اسی طرح فیروز دیلمی دو بہنوں کا شوہر تھا، اس کو حکم ہوا کہ ایک بہن کو اختیار کرے اور دوسری سے الگ ہو جائے۔

بنا بریں معاملات و شرایط کی طرح تاملین خاص یعنی زندگی یا کسی شے کے بیمہ کرنے کو دیکھنا پڑے گا کہ آیا اس کے انعقاد میں کوئی شرعی قباحت یا کسی حکم کی خلاف ورزی تو نہیں لازم آتی؟ اگر یہ امر واضح ہو جائے کہ ایسے بیمہ میں کسی شرعی حکم سے تعلق نہیں اور نہ کسی شرعی دلیل سے کچھ تعرض واقع ہوتا ہے تو یہ ان معاملات میں شمار کیا جائے گا جن کی تحریم پر اگر کوئی دلیل قائم ہو جائے تو حرام، اور اگر تحریم پر کوئی دلیل نہ ہو تو ان پر اباحت کا حکم ہوگا۔

دوسرا سوال

دوسرا سوال یہ تھا کہ ضمان و کفالت کے احکام بیمہ یا تاملین پر منطبق ہوں گے یا نہیں؟ دوسرے لفظوں میں کفالت و ضمان کے لغوی اور شرعی معانی کیا ہیں؟

اہل لغت نے کفالت کی تفسیر ضمان کے ساتھ اور ضمان کی تفسیر کفالت

کے ساتھ کی ہے، یعنی دونوں مترادف المعنی ہیں، البتہ بعض فقہاء نے کفالت کا مفہوم یہ بتایا ہے کہ عندالطلب ایک ذمہ کو دوسرے ذمے کے ساتھ ملانے کا نام کفالت ہے، اسی طرح بعض نے ضمان کی تعریف کفالت کی تعریف کے لگ بھگ کی ہے، چنانچہ انہوں نے یہ بیان کیا ہے کہ 'مضمون عنہ، کے ذمے کے ساتھ 'ضامن' کے ذمہ کو ملانے کا نام ہے، جس کا مفہوم یہ ہے کہ حق کا التزام کیا جائے، چنانچہ ضمان کی تعریف بعض نے "التزام دین یا بدن یا عین"، کے ساتھ کی ہے۔ (رای آخر فی التامین، شیخ محمد راسز ملک امین الاقتا بطرابلس، الفکر الاسلامی، ج ۲، شمار ۱۱، رمضان ۱۳۹۱ع، ص ۳۷)۔

ضمان و کفالت کا جواز کتاب، سنت اور اجماع سے ثابت ہے۔ حسب بیان موفق الدین بن قدامہ 'ضمین، ضامن، کفیل، قبیل، حمیل، زعیم و صبیر ایک ہی معنی کے لئے مستعمل ہیں، ماوردی کا بیان ہے کہ 'عرف میں ضمین مال کے ساتھ، اور اسی طرح ضامن، اور حمیل دیت کے ساتھ، زعیم 'مال عظیم' کے ساتھ، کفیل نفس کے ساتھ مخصوص ہے، اور صبیر کا استعمال عام ہے۔

قرآن حکیم میں اللہ تعالیٰ کا ارشاد ہے: **وَلَمَنْ جَاءَ بِهِ حِمْلٌ بِعِزٍّ وَإِنَّا لَهُ زَعِيمٌ** : اور جو اس کو (یعنی گمشدہ کاسہ) لائے گا اس کو انعام میں ایک شتر کا بار ملے گا اور میں اس کا ضامن ہوں۔ حضرت ابن عباس رضی اللہ نے فرمایا ہے، زعیم کفیل کے معنی میں ہے۔

سنت کی مثال حضور رسالتآب صلی اللہ علیہ وسلم کا فرمان ہے: **الزَعِيمُ غَارِمٌ** : زعیم قرضدار ہے، اس کی روایت ابو داؤد اور ترمذی نے کی ہے اور ترمذی اس کو حدیث حسن کہتے ہیں۔

امام بخاری نے سلمة بن الاكوع رض سے روایت کی ہے: ایک شخص کا جنازہ حضور پیغمبر صلی اللہ علیہ وسلم کے پاس نماز جنازہ کے لئے لایا گیا۔ آپ نے پوچھا کیا اس پر کچھ دین ہے، لوگوں نے کہا: جی ہاں، دو دینار،

آپ نے پوچھا کیا ادا کرنے کو کچھ چھوڑا ہے؟ لوگوں نے جواب دیا نہیں، آپ اس پر پیچھے ہٹ گئے، لوگوں نے پوچھا آپ کیوں نہیں اس کی نماز پڑھا نے؟ آپ نے فرمایا: میری دعا و نماز اس کو کوئی فائدہ نہ دے گی جبکہ اس کے ذمہ کسی کا حق ہے، ہاں! تم میں سے کوئی شخص اگر اس ذمہ (دو دینار) کی ادائیگی کا ضامن ہو (تو فائدہ دے گی)، اس پر حضرت ابوقتادہ کھڑے ہوئے اور عرض کیا: یا رسول اللہ! ان دونوں دیناروں کی ضمانت میں لیتا ہوں، تو آپ نے نماز پڑھائی: (عن سلمة بن الاكوع ان النبي صلى الله عليه وسلم، اتى برجل ليصلي عليه فقال هل عليه دين؟ قالوا نعم دیناران، فقال ترك الوفاء، قالوا: لا، فتأخر، فقيل لم لا تصلي عليه؟ فقال ما تنفعه صلاتي و ذمته مرهونة، الا ان قام احدكم فضمنه، فقام ابو قتادة فقال: هما على يا رسول الله، فصلى عليه النبي صلى الله عليه وسلم)۔

عام طور پر ضمانت کے جواز پر سارے مسلمانوں کا اتفاق ہے، البتہ تفصیل و فروع میں اختلاف ہے:

ابن رشد فرماتے ہیں: علما نے کفالت کی نوعیت، اور وقت میں، نیز اس کے لازم حکم اور شروط میں اور اس کے صفت لزوم اور محل میں مختلف آراء کا اظہار کیا ہے:

حقیقت یہ ہے کہ ہمارے عرف میں ضمان کفالت سے عام ہے، چنانچہ غصب اور بعض جنایات کے ضمان کو بعض فقہاء کفالت سے تعبیر نہیں کرتے اور ہماری بحث کا موضوع یہ ہے کہ کفالت کے احکام تامين خاص پر منطبق ہوتے ہیں یا نہیں؟

ظاہر ہے کہ کفالت کی شرعی تعریف: عندالطلب کسی ذمہ کا التزام، اگر قبول کر لی جائے تو کفالت کے اس مفہوم کی رعایت سے ظاہر ہے کہ اس کا اطلاق شخصی بیمہ یا اشیا خاص کے بیمہ پر نہیں ہوتا، البتہ ضمان کا اطلاق

ہو سکتا ہے، چنانچہ اگر کسی نے ایک شخص سے کہا کہ اپنے مال و متاع کو سمندر میں ڈال دو، اگر برباد ہو گیا تو میں ضامن ہوں، تو اس ضامن کو کفیل نہیں کہا جاسکتا، اسی طرح اگر کسی نے کوئی چیز غصب کر لی اور وہ چیز برباد ہو گئی تو غاصب پر تاوان دینا لازم ہوگا یعنی ضمان واجب ہوگا۔

بسا اوقات یہ خیال ہوتا ہے کہ کفالت بیمہ (تامین) کی مسئولیت کو شامل ہے، کیونکہ کفیل جب 'مکفول عنہ' (وہ شخص جس کی طرف سے کفالت کی گئی ہے) کی اجازت سے کفیل ہوا ہے تو اس کو یہ حق حاصل ہے کہ مکفول (جس کی کفالت کی گئی ہے) سے رجوع کرے اور 'مکفول لہ' (جس کے لئے کفیل بنا ہے) کے لئے رقم وصول کرے۔ لیکن تامين یا بیمہ میں بیمہ کرنے والا (مؤمن) کسی چیز کے لئے بیمہ کرانے والے سے رجوع نہیں کرتا۔ اس کے برعکس اگر مستامن (بیمہ کرانے والا) نے مؤمن (بیمہ کرنے والا) کے کسی غلط ایجنٹ کو کچھ ادا کیا تو بیمہ کمپنی سے (مؤمن) رجوع کرے گا۔ بنا بریں کفالت کے شرعی معنی سے ظاہر ہے کہ اس کا اطلاق بیمہ یا تامين کی اقسام پر نہیں ہو سکتا۔ ہاں! ضمان کا انطباق ظاہر ہے۔ اور بیمہ محافظ کے ضمان سے نہایت مشابہ ہے، کیونکہ 'الزعميم غارم' کا مفہوم عام ہے۔ (ضامن پر ادائیگی لازم ہے)۔

تیسرا سوال

اب رہا یہ سوال کہ مجھول شے کا ضمان صحیح ہے یا نہیں، آئندہ سطروں میں اس سوال سے الگ بحث کی جاتی ہے۔ کیا بیمہ زندگی یا تامين کی بیان کردہ شکلوں پر جہالت (نادانستگی) غرر (دھوکا)، قمار (جوا) اور مراہنت (گروی رکھنا) کے احکام جاری ہو سکتے ہیں؟

یہ کہنا کہ تامين خاص (بیمہ) کے سارے انواع میں 'جہالت' (نادانستگی) پائی جاتی ہے قابل غور ہے۔ بیمہ میں رقم اور وقت معلوم ہے، مثلاً ایک

شخص بیمہ اپنی زندگی کا کراتا ہے، بیس سال کے لئے، اور رقم پانچ ہزار مقرر کرتا ہے، اس رقم اور مدت کے لحاظ سے بیمہ کرانے والا سالانہ یا سہ ماہی قسط ادا کرتا ہے، بیمہ کرنے والی کمپنی اس رقم کو تجارتی یا اور کسی نفع بخش منصوبے میں لگاتی ہے، اور منافع حاصل کرتی ہے، صرف ایک صورت یعنی مدت مقررہ سے پہلے فوت ہوجانے پر کمپنی کو پوری رقم یکمشت ناگہانی طور پر ادا کرنا پڑتی ہے، اور اسی صورت میں 'جہالت، یا نادانستگی پائی جاتی ہے، ایسی نادانستگی تجارت میں بھی پائی جاتی ہے، یعنی ایک شخص تجارت کے لئے کچھ مال دیکھ بھال کر خریدتا ہے، اور خریدنے کے بعد وہ مال قضا کار برباد ہوجاتا ہے، اس طرح اس کی رقم رائگان جاتی ہے اور فائدہ کچھ حاصل نہیں ہوتا۔ یہ خطرہ ضمانت میں بھی لاحق رہتا ہے، اور یہ ساری صورتیں ظاہر ہے کہ شخصی مصالح سے تعلق رکھتی ہیں۔

اسی طرح بیمہ کی صورتوں میں قمار کا شائبہ نہیں۔ بیمہ کے معاملے میں یہ احتمال ضرور رہتا ہے کہ بیمہ کرانے والا بیمہ شدہ شے کے ضرر کو بیمہ کمپنی پر عاید کر دے، کہ ایسے ضرر کا احتمال خرید و فروخت کی اشیا میں بھی موجود ہے، اور سارے تجارتی معاملات میں ممکن ہے، قمار میں صورت مختلف ہے، اس کی بنا ہی فائدہ یا نقصان پر ہے، اور نفس عقد اس خطرہ پر قائم ہے، اسی طرح قبل اسلام کے میسر کی شکل تھی کہ اگر فائدہ کا تیر نکلا تو فائدہ اور نقصان کا تیر نکلا تو نقصان لازم ہوتا تھا۔

بیمہ یا تامين میں یہ صورت نہیں ہے، اس میں قسطیں ادا کی جاتی ہیں، مدت مقررہ کے بعد پوری رقم بیمہ کرانے والے کو مل جاتی ہے اور قبل از وقت موت کی شکل میں یہ رقم ایک تیسرے شخص کو ملتی ہے جس کے لئے بیمہ کرایا گیا ہے، دوسری جانب بیمہ کمپنی ادا کردہ قسطوں کی رقم سے منافع حاصل کرتی رہتی ہے، جس قدر زیادہ بیمہ کی تعداد ہوتی ہے اسی قدر منافع زیادہ اور نقصان کا شائبہ ناگہانی اموات کی شکلوں میں بھی موہوم ہوتا جاتا ہے۔

جنگ کی صورت میں بیمہ شدہ اشیا کی بربادی یا بیمہ شدہ زندگیوں کی اموات، اسی طرح کسی متعدی مرض سے اموات کی زیادتی ایسی شکلیں ہیں جو بالکل وہمی ہیں اور ان کا اعتبار معاملات میں نہیں کیا جاتا۔ پھر یہ صورتیں تجارتی معاملات اور دوسرے عقود میں بھی پیش آتی ہیں اور ان کی وجہ سے تجارتی لین دین بند نہیں کئے جاتے اور نہ ناجائز سمجھے جاتے ہیں۔ آخر زلزلہ کے خوف سے مکانوں کی تعمیر بند نہیں کی جاتی، اور نہ نفع کے نامعلوم ہونے کی بنا پر تجارتی لین دین بند کئے جاتے ہیں، فقہاء نے خفیف سی جہالت یا عدم علم سے بیع و شرا میں درگزر کیا ہے اور ایسی بیع و شرا کو جائز قرار دیا ہے (بدائع، ج ۶، ص ۳، ص ۲۳)۔

امام ابن تیمیہ نے غرر (دھوکا) بمعنی جہالت کی تین قسموں کی تشریح کی ہے :

- ۱ - بیع معدوم، جیسے پیٹ کے حمل، جنین یا مضامین کو بیچنا۔
- ۲ - بیع المعجوز عن تسلیمہ، ایسی چیز کو بیچنا جس کو سپرد نہ کر سکے، جیسے سمندر کی مچھلیوں کو بیچنا یا آسمان پر اڑنے پرندوں کی فروختگی۔
- ۳ - بیع المجهول المطلق، یا ایسے معین کی بیع جس کی جنس یا مقدار مجہول ہو۔

جو چیز معین ہو اور اس کی جنس و قدر معلوم ہو مگر اس کی صفت یا نوع نامعلوم ہے اس کے بارے میں خلاف مشہور ہے، اس کی وجہ یہ ہے کہ غایب اشیا کی بیع میں اختلاف ہے، امام احمد بن حنبل رحمۃ اللہ علیہ سے تین روایتیں منقول ہیں، ایک روایت یہ ہے کہ ایسی اشیا کی خرید و فروخت کسی حال میں صحیح نہیں، امام شافعی کا جدید قول بھی یہی ہے۔

دوسری روایت یہ ہے کہ یہ بیع صحیح ہے اگرچہ اس کی صفت بیان نہیں

کی گئی ہے، اور مشتری کو اختیار ہے، امام ابو حنیفہ کا قول یہی ہے اور ان سے روایت ہے کہ مشتری کو اختیار نہیں ہوگا۔

تیسری روایت کے مطابق صفت کی وضاحت کے ساتھ یہ بیع صحیح اور بغیر صفت کے صحیح نہیں۔

امام ابن تیمیہ نے یہ بھی تصریح کی ہے کہ غرر (دھوکا) کے بارے میں سب سے زیادہ سخت امام ابو حنیفہ اور امام شافعی ہیں، امام مالک کا مذہب اس بارے میں سب سے اچھا ہے، ان کے نزدیک ایسی خرید و فروخت جس کی حاجت ہے، یا جس میں ”غرر“، قلیل ہو جائز ہے، زمین کی چھپی ہوئی چیزوں مثلاً گاجر مولیٰ وغیرہ کی بیع جائز ہے، (فتاویٰ ابن تیمیہ، ج ۳، ص ۲۷۶-۲۷۹)۔

بہر حال بحث یہ تھی کہ بیمہ کے معاملات میں ’جہالت‘، (نادانستگی) کا کیا حکم ہوگا، زندگی کے بیمہ میں جیسا کہ تفصیل گزری قمار کا شائبہ جھلکتا ہے، اور اشیا‘ یا مسئولیت کی تائین (بیمہ) میں ’جہالت‘، اس ’جہالت‘ کے ساتھ مشابہت رکھتی ہے جو ’ضمان درک و عہدہ‘ میں پائی جاتی ہے، اور اس کے جواز میں اختلاف ہے۔

ابن قدامہ کی المغنی (ج ۵ : ص ۷۲) میں ہے : جس شخص نے یہ کہا کہ میں تمہارے لئے تمہارے اس مال کا ضامن ہوں جو فلاں شخص پر واجب الادا‘ ہے، یا اس کا ضامن ہوں جس سے فلاں کے خلاف فیصلہ ہو جائے، یا اس کا جس سے بینہ قائم ہو جائے، یا اقرار کر لے، تو یہ ضمان صحیح ہے، امام ابو حنیفہ امام مالک رضی اللہ عنہما کا یہی قول ہے، امام ثوری، لیث، ابن ابی لیلیٰ اور امام شافعی کا قول ہے کہ صحیح نہیں، کیونکہ یہ ضمان کچھ مال کا اپنے اوپر لازم کرنا ہے، تو یہ مجھول نہیں رہا، جیسے بیع میں ثمن مجھول نہیں۔

اگر کوئی یہ کہے کہ اپنے اسباب کو دریا برد کرو میں اس کا تاوان

ادا کردوں گا، یا کہے کہ اس رفوگر کو اپنے کپڑے دو، مجھ پر تاوان لازم ہوگا، تو ایسی ضمانت (ایسے مجھول کی ضمانت) صحیح ہے۔

امام ابن تیمیہ فرماتے ہیں : ضمان مجھول صحیح ہے، اسی طرح بازار کی ضمانت بھی صحیح ہے یعنی یہ کہ کسی تاجر کے قرض یا مال کی ادائیگی کی ضمانت بھی صحیح ہے۔

چوتھا سوال

کیا بیمہ (تامین) کی صورتوں میں لوگوں کا مال باطل طریقے سے کھانا سمجھا جائے گا یا نہیں؟ حرام چیزوں کی نوعیت مختلف ہوتی ہے :

۱۔ حرام لعینہ، یعنی کوئی شے خود اپنی ذات میں نجس اور حرام ہے، جیسے مختلف قسم کی نجاستیں : خون، مردار، سور کا گوشت وغیرہ۔

۲۔ حق اللہ کی وجہ سے حرام ہونا، جس میں شرک لازم آئے، مثلاً کسی جانور کو اللہ کے سوا کسی بت یا غیر اللہ کے نام سے ذبح کیا جائے۔

۳۔ کسی غیر کے حق کی وجہ سے حرام ہونا، یہ اشیاء دراصل مباح ہیں مثلاً کھانے، رہنے، پہننے کی چیزیں، سواری یا نقدی وغیرہ کہ یہ چیزیں اصل میں مباح اور حلال ہیں، مگر ان کی حرمت دو وجوہ سے ثابت ہوتی ہے، (۱) بطریق ظلم ان پر قابض ہونا یعنی مالک کی رضا و رغبت کے خلاف کسی شے کو قبضے میں لانا، چوری یا غصب کر کے، یا لوٹ مار کر، یا فریب اور دھوکا سے قبضہ کرنا، یہ سب حرام ہیں، (۲) شریعت کی اجازت کے بغیر ان پر قابض ہونا بھی ظلم ہے اور مالک کی اجازت سے یہ چیزیں حلال نہیں ہو سکتیں، حرام ہی سمجھی جائیں گی۔ جیسے فاسد معاملات، ربا، جوا، رشوت وغیرہ، حرام و غیر شرعی طریقے سے قبضہ و تصرف میں لانا، یعنی سودی کاروبار کو خرید و فروخت یا رشوت کو ہدیہ سمجھنا اور اسی طرح حرام معاملات آپس

کی رضامندی سے حلال نہیں ہو سکتے۔ البتہ اشیا' کا لین دین یا ہبہ و ہدیہ، نیز صدقہ و خیرات بطیب خاطر اور رضامندی سے ہو تو حلال و مباح ہیں۔

غرض کسی شے کا قبضہ دھوکا، فریب، جوا، یا سود و رشوت کے طریقے پر ہو تو یہ قبضہ حرام ہوگا اور اس چیز کا کھانا اکل حلال نہیں سمجھا جائے گا بلکہ یہ حرام اور اکل بالباطل کہلائے گا۔

بنا بریں عقد تاسین، یعنی بیمہ کرنا کیا قمار، ربا، یا کسی حرام عقد کو مستلزم ہوگا؟ جہاں تک قمار کی صورت کا تعلق ہے اس کی وضاحت گذر چکی ہے، دوسری صورتوں کی تفصیل آئندہ سطور میں ملاحظہ فرمائیں،

پانچواں سوال

رہا یہ سوال کہ بیمہ (عقد تاسین) کی بعض صورتوں میں ربا، شبہ ربا یا عقد صرف کا اطلاق ہو سکتا ہے یا نہیں۔ تو ربا لغت میں زیادتی کو کہتے ہیں اور شریعت میں مخصوص احوال و شروط و اسوال میں مشہور و معروف بڑھوتری کا نام ہے، بعض علما' ہر قسم کی حرام بیع کو ربا کہتے ہیں، البتہ امت کا اس بات پر اجماع ہے کہ ربا حرام ہے، اختلاف اس امر میں ہے کہ ربا کی تفصیلی صورتیں کیا کیا ہیں۔

احادیث صحیحہ میں جن اسوال میں ربا ممکن ہے وہ چھ ہیں : سونا، چاندی، جو نقدی مال ہیں، قیمتیں، گیہوں، جو، کھجور جو اصل غذا ہیں، اور نمک جس سے غذا کی اصلاح ہوتی ہے۔

ان چھ چیزوں کے علاوہ دوسری اشیا' پر انکا حکم ہوگا یا نہیں، مختلف فیہ ہے، ایک ہی جنس کے لین دین میں زیادتی یا قرض کی صورت یعنی بعد کی ادائیگی کی صورت میں زیادتی حرام، ربا ہے، جنس اگر مختلف ہو تو بعد کی ادائیگی حرام ہے بشرطیکہ یہ اشیا' ایک قسم کی ہوں اور انکی علت مشترک ہو۔

اہل ظاہر کا مسلک یہ ہے کہ ان اشیا پر دوسری اشیا کو قیاس نہیں کر سکتے، علت کا یہ حال ہے کہ بیان کردہ علت کو ایک عالم صحیح اور ضروری خیال کرتا ہے اور دوسرا عالم اسی کو فاسد قرار دیتا ہے۔

البتہ جمہور امت کا مسلک یہ ہے کہ وہ ساری اشیا جن کی صورت ایک جیسی ہو اور بیان کردہ چھ اشیا کی علت سے مشترک ہو تو ان کا حکم وہی ہوگا جو اشیا سہ کا ہے۔

چونکہ ربا کی علت کے متعلق کوئی نص وارد نہیں، نہ قرآن حکیم نے اس کی وضاحت کی ہے، نہ سنت نے، اس لئے علت کی وضاحت مختلف طریقوں سے کی گئی ہے۔

امام مالک کے متبعین ماہرین فقہ اس نتیجہ پر پہنچے کہ ماسوائے ذہب و فضہ میں زیادتی کی ممانعت (حرمت) کی وجہ ایک قسم کی غذا کا ہونا ہے، اور ذہب و فضہ میں منع تفاضل کی وجہ دونوں کا قیمتوں کی اصل ہونا ہے (کہ قیمت کھلانے میں دونوں ایک قسم کے ہیں)۔ ان کے نزدیک یہ علت قاصرہ ہے، کہ ذہب و فضہ میں یہ سبب موجود نہیں (بداية المجتهد ج ۲، ص ۱۰۷-۱۰۸)۔

امام شافعی کے نزدیک سونے چاندی میں ربا کی علت یہ ہے کہ اکثر و بیشتر یہ دونوں قیمتی جنس ہیں، یہ علت قاصرہ ہے جو کہ دوسری اشیا تک تجاوز نہیں کرتی اس لئے کہ ثمنی حیثیت کسی دوسری شے میں نہیں پائی جاتی۔

ان کے متبعین کے یہاں 'علت قاصرہ' کے دو فائدے ہیں، ایک یہ کہ اسی علت پر حکم موقوف ہے، اس لئے قیاس کو عمل و دخل نہیں، دوسرا فائدہ یہ ہے کہ اس علت میں اصل کے شریک جو چیز ہوگی اس کا حکم بھی وہی ہوگا۔

پیسوں میں ہمارے یہاں ربا متصور نہیں، اگرچہ بعض ممالک میں پیسے
 ثمنی ہیں (جو قیمت میں ادا کئے جاتے ہیں) وجہ یہ ہے کہ اکثر ممالک
 میں پیسے ثمنی جنس کے نہیں سمجھے جاتے۔

بقیہ چار اجناس میں امام شافعی کے نزدیک علت ربا حسب قول ثانی
 غذا ہونا ہے، اور قول اول کے موافق غذا اور ناپنے کی چیز یا غذا اور وزنی ہونا
 ہے (نووی: المجموع، ج ۹، ص ۳۹۳)۔

احناف کے یہاں علت ربا قدر معروف بہ کیل یا وزن اور جنس ہے، اگر
 دونوں باتیں جمع ہونگی تو ان کے لین دین میں زیادتی ربا کہلائے گی، اگر
 مقدار میں وحدت ہو لیکن جنس میں اختلاف جیسے گیہوں اور جو، یا جنس
 موجود ہو اور قدر معدوم تو زیادتی حلال، اور ادھار حرام قرار پائے گا (فتاویٰ
 شامی، ج ۴)۔

امام احمد کے نزدیک علت کے بارے میں تین روایتیں ہیں، سب سے
 زیادہ مشہور روایت یہ ہے کہ ذہب و فضہ میں وزن و جنس، اور بقیہ چاروں
 اشیاء میں کیل و جنس علت ہے، نخعی، زہری، ثوری، اسحاق و اصحاب رائے
 کا قول یہی ہے، اس روایت کی بنا پر کیل یا وزن اور جنس ایک ہو غذا ہو یا
 نہ، زیادتی ربا کہلائے گی۔

دوسری روایت کی بنا پر ربا قیمتی 'اٹمان' (اسوال) میں ہے، اور ان کے
 ماسوا میں طعام و جنس علت ہے جو امام شافعی کے قول ثانی کے قریب ہے،
 اور تیسری روایت کی بنا پر ماسوائے ذہب و فضہ میں طعام و جنس علت ہے
 کیلی ہو یا وزنی، ایسی ہی روایت سعید بن المسیب سے ثابت ہے اور امام
 شافعی کا قدیم قول بھی یہی ہے، (ابن قدامہ: المغنی ج ۴، ص ۱۴۳)۔

چھٹا سوال

اب رہا صرف، تو اس کے لغوی معانی زیادتی و تحسین کے ہیں، کلام

میں زیادتی اور خوبی پیدا کرنا بھی اس کا مفہوم ہے، درہم زیادہ تعداد میں بطور قیمت دینے کو مقرر کرنا، اور چکنی چپڑی باتیں کرنا بھی صرف کلام کہلاتا ہے۔

فقہا نے صرف کا شرعی مفہوم یہ بتایا ہے : ایک قیمتی مال کو دوسرے قیمتی مال سے خرید و فروخت کرنا، یا ایک سکہ کو دوسرے سکہ سے تبادلہ کرنا، ایک مصنوعی چیز کو دوسری مصنوعی چیز سے بیع کرنا، یا دراہم کے عوض بیع کرنا، جس کے لئے شرط یہ ہے کہ دونوں چیزیں مماثل ہوں، اور معاملہ کرنے کے بعد قبضہ جدا ہونے سے پہلے پایا جائے۔ بشرطیکہ دونوں اشیاء جنس میں متحد ہوں، ورنہ تبادلہ شرط ہے (فتاویٰ شامیہ)۔

یہاں ایک سوال یہ پیدا ہوتا ہے کہ جو نقدی اشیاء سونے چاندی کے سوا تانبے، پیتل یا کسی دوسری معدنی شے سے بنی ہوں یا کاغذ کی ہوں تو ان کے بارے میں کیا حکم ہوگا؟ آیا وہ سونے چاندی کے برابر سمجھی جائیں گی اور ربا کے احکام ان میں جاری ہوں گے، یا تبادلہ زر کے احکام جاری و ساری ہوں گے؟

جن فقہاء نے ثمنیت کی علت ذہب و فضہ پر موقوف رکھی ہے، جیسا کہ شوافع کا مسلک ہے، ان کے مسلک میں دوسری اشیاء میں ربا کا اطلاق نہیں ہوگا اور نہ ان پر تبادلہ زر (صرف) کے احکام جاری ہوں گے، امام ثوری رحمۃ اللہ علیہ فرماتے ہیں، پیسے (فلوس) اگر سکوں کی جگہ رواج پا جائیں تو ان میں ربا حرام نہیں۔ یہ صحیح نص سے ثابت ہے اور امام ابو اسحاق شیرازی اور جمہور شوافع کی قطعی رائے ہے، البتہ خراسانیوں سے بطور شاذ حرمت کی روایت ثابت ہے (نووی : المجموع، ج ۹، ص ۳۹۵)۔

جہاں تک احناف کے مسلک کا تعلق ہے، امام ابوحنیفہ اور امام ابو یوسف رحمۃ اللہ علیہما نے ایک پیسے کو دو پیسے کے عوض بیچنا جائز قرار دیا

ہے، البتہ امام محمد رحمۃ اللہ علیہ کا اس میں اختلاف ہے، علامہ ابن عابدین فرماتے ہیں :

”اس خلاف کی بنا یہ ہے کہ رائج پیسے قیمتیں ہیں، اور کسی کے معین کرنے سے قیمتیں متعین نہیں ہوتیں اس لئے امام محمد کے یہاں ایک درہم کو دو درہم سے بیچنے کے مثل ہوگا۔ اور شیخین کے یہاں چونکہ پیسے قیمتیں نہیں، اس لئے ان کی ثمنیت معاملہ کرنے والوں کی اصطلاح میں باطل ہوگی، لہذا دوسرے اسباب کے مثل تعیین سے قیمتیں متعین ہوں گی،“ (فتاویٰ شامیہ، ج ۴، ص ۱۴۴)۔

اسی کتاب میں حسب ذیل مسئلہ بھی مذکور ہے : حانوتی سے سوال کیا گیا کہ سونا پیسوں کے عوض ادھار بیچنا کیا حکم رکھتا ہے ؟ انہوں نے جواب دیا کہ جائز ہے جبکہ ایک بدل پر قبضہ ہو چکا ہو کیونکہ بزایہ میں ہے : اگر کسی نے ایک درہم میں سو پیسے خریدے تو ایک جانب سے قبضہ کر لینا کافی ہے، انہوں نے مزید یہ کہا کہ یہی حکم ہے اگر کسی نے چاندی یا سونا پیسوں کے عوض بیچا، یہ مسئلہ مذکور ہے بحر میں محیط کی روایت کی بنا پر۔

حنبلیوں کے یہاں ایک پیسہ دو پیسے کے عوض بیچنے میں دو رائیں وارد ہیں : ایک رائے یہ ہے کہ جائز ہے، کیونکہ پیسے کیلی اور وزنی ہونے سے خارج ہیں، اور جب علت موجود نہیں تو ربا کا حکم کیوں کر ثابت ہو سکتا ہے ؟

دوسری رائے یہ ہے کہ جائز نہیں، اس لئے کہ پیسوں کی اصل وزن ہے اور پیسوں کے سکوں میں ڈھالنے سے یہ معدنیہ ہے اپنی اصلیت سے خارج نہیں ہو سکتی۔

جب یہ بات ثابت ہے کہ رائج پیسوں کو نقدی سونے یا چاندی کا حکم نہیں دیا جاسکتا ، جیسا کہ شوافع کے یہاں یہی قول صحیح سمجھا جاتا ہے، نیز امام ابو حنیفہ اور امام ابو یوسف رحمہما اللہ، اور حنبلیوں کے ایک قول کے مطابق یہ حکم ظاہر و متحقق ہے تو احتیاط کا تقاضا اور مستحسن قول یہی معلوم ہوتا ہے کہ کاغذی نقد (النقد الورقی) یا کرنسی نوٹ جیسے سکوں میں ربا کا اجرا مستبعد ہے اور نقدی لین دین (صرف) کے احکام کسی طرح ان پر جاری نہیں ہوسکتے۔

لیکن چونکہ آج ساری روئے زمین میں کاغذی نقدی یعنی کرنسی نوٹوں کا رواج عام ہے، بلکہ سونے چاندی کے سکوں کا معاملہ مفقود ہے، اس لئے یہ احساس قوی پیدا ہوتا ہے کہ کاغذی سکے کی ثمنیت کا اعتبار لابدی ہے ، جیسا کہ شوافع میں سے خراسانیوں کا اور احناف میں امام محمد کا مسلک ہے، اور حنابلہ کی ایک رائے رائج فلوس کے بارے میں اسی مسلک کی مقتضی ہے۔ اس طویل بحث کا خلاصہ یہ ہے کہ کاغذی سکوں پر ثمنیت کے اطلاق میں بڑا شک و شبہ ہے کیونکہ علما کی رائیں مختلف ہیں، بنا بریں یمہ یا تاملین کے معاملوں میں چونکہ کاغذی سکوں کا رواج ہے اس لئے یہ بات پایہ تحقیق کو پہنچتی ہے کہ ان پر ربا کا اطلاق صحیح نہیں، اور بہ تقاضائے حزم و احتیاط صرف شبہ ربا کا اطلاق کیا جا سکتا ہے۔

اگر ہم یمہ کے معاہدہ یا معاملہ کو عقد سے تعبیر کریں تو زیادہ سے زیادہ یہ لازم آئے گا کہ اس عقد کو فاسد سمجھا جائے کیونکہ وقت مجہول ہے، اور ممکن ہے کہ پوری رقم بالاقساط ادا کرنے کی نوبت نہ آئے اس طرح ایک جانب سے رقم کی ادائیگی بھی متعین و معلوم نہیں۔

بقیہ سوالات

اس تفصیل کے بعد اولاً نوین سوال سے بحث کرنا مناسب رہے گا کہ

اس سوال کے جواب کے بعد خود بخود ساتویں اور آٹھویں سوالوں کے جواب واضح ہو جائیں گے۔

نواں سوال یہ تھا کہ کیا بیمہ کے جواز میں جاری شدہ عرف اور اجتماعی ضرورت سے استدلال کرنا صحیح ہو گا؟ اس سوال کے جواب سے پہلے عرف و عادت کی تشریح ضروری ہے۔

عرف کی تفسیر معروف سے کی جاتی ہے، جس فعل کو شریعت یا عقل اچھا سمجھتی ہے، اور جس سے روح کو خوشی اور فرحت و انبساط حاصل ہو وہ مرغوب و معروف سمجھا جاتا ہے، اور چونکہ طبائع انسانی ایسے افعال کو قبول کر لیتی ہیں اور روز مرہ ادا کئے جاتے ہیں اس لئے یہ عادت کا درجہ حاصل کر لیتے ہیں، اس طرح حقیقت عرفی کے لحاظ سے عادت و عرف ایک ہی مفہوم میں مستعمل ہیں۔

عرف کی تقسیم عرف عام اور عرف خاص کے ساتھ بہت معروف و مشہور ہے، مثلاً دابہ (چوپایہ) یا کھر والے جانور سواری کرنے اور بوجھ لادنے کو خاص طور پر استعمال کئے جاتے ہیں، یہ عرف عام ہے، اور علمی اصطلاحیں یا شرعی عبادتیں مثل نماز وغیرہ کے عرف خاص کہلاتی ہیں، عرف کی تقسیم عملی اور قولی میں بھی کی جاتی ہے، جیسے عملاً یہ معروف و معمول ہے کہ گیسوں اور بکرے کا گوشت بطور غذا استعمال میں آتا ہے، اور گفتگو کرنے میں ایک ایک لفظ کا خاص معنی اور مفہوم ہے، چنانچہ جب بھی ایک لفظ بولا جاتا ہے اس کا خاص معنی سمجھ میں آتا ہے، اور لوگوں کو کوئی غلط فہمی نہیں ہوتی۔

عرف کی وضاحت سے یہاں مقصد یہ ہے کہ بیمہ یا تاسین جس کا رواج آج کل عام ہو گیا ہے، حکومت یا ادارے آج کل تعلیم و تحقیق کے لئے اسکالرشپ یا امدادی قرض اس شرط پر دیتے ہیں کہ اس رقم کی ادائیگی کی ضمانت پیش کی جائے۔ اس ضمانت کی آسان صورت یہی ہے کہ بیمہ پالیسی کو

قانونی طور پر حکومت کے شعبے یا ادارے کے سپرد کیا جائے، یہ پالیسی رقم کی پوری ادائیگی کے بعد بیمہ پالیسی کے اصل مالک کو واپس کردی جاتی ہے۔

اب غور طلب امر یہ ہے کہ احناف کا مسلک ہے کہ جو عرف عام کسی شرعی نص کے خلاف نہ ہو تو وہ عرف عام مباح سمجھا جاتا ہے، بیمہ یا تاسین کی وضاحت کی جا چکی ہے، جن علماء نے اس کی سماعت کی ہے یا اس کے عدم جواز کے قائل ہیں ان کے پاس بیمہ و تاسین کی عدم اباحت کے بارے میں کوئی نص نہیں ہے، ان کی رائے کی بنا قیاس پر ہے، بعض اسے قمار کی حرمت پر قیاس کر کے ناجائز بتاتے ہیں اور بعض اس میں علت ربا کے وجود کی بنا پر ممنوع بتاتے ہیں، عرف عام میں نص عام اور قیاس کے ذریعہ مذہبی حکم کی خصوصیت بیان کی جا سکتی ہے، اور بعض احناف کے مسلک کے مطابق عرف خاص میں بھی تخصیص کی صلاحیت موجود ہے۔

علامہ ابن عابدین اپنے رسالہ ”نشر العرف فی بنا“ بعض الاحکام علی العرف، (مجله الفكر الاسلامی، ذوالحجہ ۱۳۹۱ھ ص ۵۹/شباط ۱۹۷۲م) میں فرماتے ہیں: جب عرف کسی دلیل شرعی کے خلاف قائم ہو، اور اس سے نص شرعی کا ترک لازم آئے تو اس کے رد کرنے میں کسی شک و شبہ کی گنجائش نہیں، مثلاً بہت سے لوگ بعض محرمات کے عادی ہوتے ہیں، جیسے ربا، شراب پینا، ریشمی کپڑا پہننا، سونے کا زیور مردوں کے لئے پہننا وغیرہ جن کی تحریم میں نص وارد ہے، البتہ بعض خاص مواقع و محل میں بعض ایسے محرمات کی اجازت کسی مصلحت عامہ کی بنا پر دی گئی ہے، مثلاً حضرت رسالت مآب صلی اللہ علیہ وسلم نے جنگ میں ریشمی کپڑے کی اجازت دی ہے۔

علیٰ هذا القیاس آج کل بحری راستوں سے مال درآمد کرنے یا موٹر، ٹرک ہوائی جہاز وغیرہ کے ناگہانی حادثوں سے بچنے کے لئے اشیاء اور زندگی کا بیمہ کرنا عرف عام ہے۔ اجتماعی ضرورت کی مسئولیت سے بچنے کے لئے بیمہ کرانا

یا ناگہانی حوادث کی صورت میں افلاس میں مبتلا ہونے اور قلاش بننے سے بچنے کے لئے، نیز اعصابی دوروں سے بچنے کے لئے اور فقر و فاقہ کشی نیز کارخانوں اور مزدوروں کو محفوظ رکھنے کے لئے کسی بیمہ کمپنی سے ضمانت حاصل کرنا اور بیمہ کرانا، امر خداوندی ” و انفقوا فی سبیل اللہ“، نیز ” ولا تلقوا بایدیکم الی التھلکہ“، جیسے عام امر و نہی کی بجا آوری کی روشنی میں عین مناسب و مستحسن معلوم ہوتا ہے۔

نیز علما اصول نے ’ضروری مصلحت‘ کی یہ تعریف کی ہے کہ جو حفظ نفس، حفظ دین، حفظ عقل، حفظ مال اور حفظ نسب کی ضامن ہو، غرض بیمہ کمپنی مالی مسئولیت کی ضرور ضامن ہوتی ہے، مگر یہ نہیں کہا جاسکتا کہ ایسی ضمانت بیمہ کرانے والے کو اقدام جرم اور خودکشی جیسے تہرانہ اقدام پر ابھار سکتی ہے، اور اس طرح سے جرائم و حوادث کی کثرت ہو جائے گی، کیونکہ جرم کی سزا بیمہ کرانے سے معطل نہیں ہوتی، عقوبت و حدود کے قوانین اپنی جگہ قائم ہیں، اور کوئی شخص اقدام جرم کے بعد سزا کا مستحق ہو کر کسی طرح سزا سے بچ نہیں سکتا۔

احناف کے یہاں عام دلیل کی تخصیص عرف عام سے کی جاتی ہے، تو امام مالک کے یہاں نص عام کی تخصیص مصالح مرسلہ اور استحسان سے کی جاتی ہے۔

مصالح مرسلہ اور استحسان

مصالح مرسلہ وہ مصلحتیں ہیں جو مناسب سمجھی جاتی ہیں، اور جن کے اعتبار یا عدم اعتبار کے متعلق شریعت سے کوئی حکم وارد نہیں، ایسی مصلحتوں کے اعتبار کرنے میں تین مذاہب ہیں: (۱) مطلقاً ان کا اعتبار نہ کیا جائے گا (۲) مطلقاً حجت و دلیل ہیں ۴ امام مالک سے ایسی مصلحت کے مطابق عمل کرنے کی روایت ثابت ہے، حسب بیان ابن العاجب امام شافعی اور

اسی طرح امام الحرمین سے روایت ہے کہ اگر ایسی مصلحتیں مصلح معتبرہ کے مشابہ ہوں تو ان کا اعتبار کیا جائے گا (۳) اگر ایسی مصلحت ضروری اور کلی یعنی عام اور قطعی ہو تو اس کا اعتبار ہوگا، یہ اخیر مسلک امام غزالی اور بیضاوی کا ہے۔

انسان کی پانچ ضرورتوں کا تحفظ ایسا امر ہے جس کا انکار نہیں کیا جاسکتا، دین، نفس، عقل، مال اور نسب کی حفاظت ایسی ضرورت ہے جو سارے مسلمانوں کے لئے ضروری ہے بلکہ سارے بنی نوع انسان کے اصلی حاجات ہیں، بنا بریں اگر مسلمانوں کو دشمن گھیر لیں، اور مسلمان قیدیوں کو ڈھال بنا کر دائرہ حصار تنگ کرنا شروع کریں تاکہ سارے گھرے ہوئے مسلمانوں کو تہ تیغ و برباد کردیں، ایسی حالت میں اگر یقین ہو جائے کہ جب تک جوابی حملہ نہ کیا جائے اور ان کے حصار پر گولہ باری یا تیر اندازی نہ کی جائے محض اس وجہ سے کہ مسلمانوں کے گولہ باری کرنے سے قیدی مسلمان جو بے گناہ و بے قصور ہیں خود مسلمانوں کے حملہ سے برباد ہوں گے تو مسلمانوں کی محصور جماعت کو بچانے کے لئے یہ ضروری ہوگا کہ تھوڑے سے قیدی مسلمانوں کو قربان کر دیا جائے اور بڑی جماعت کو بچالیا جائے۔

ایسی مصلحتوں کا اعتبار قرآن حکیم اور احادیث سے بلا شک و شبہ ثابت ہے، قرآن حکیم میں جنس احکام میں مصلح کا اعتبار کیا گیا ہے، اللہ تعالیٰ فرماتا ہے: **و لکم فی القصاص حیاة**، بدلہ مار ڈالنے میں تمہاری حیات ہے، **”ولا تسبوا الذین یدعون بن دون الله فیسبوا الله عدوا بغير علم“**، ان لوگوں کو سب و شتم نہ کرو جو اللہ کے سوا کو پکارتے ہیں، کیونکہ بغیر جانے بوجھے دشمنی سے تمہارے جواب میں وہ لوگ اللہ کو گالیاں دینے لگیں گے۔

احادیث میں ہے کہ حضرت رسالت مآب صلی اللہ علیہ وسلم مناققوں کو پہچانتے تھے مگر آپ نے ان کو قتل نہیں کیا کیونکہ لوگوں کو غلط فہمی ہوتی کہ حضور خود اپنے پیروکاروں کو قتل کرتے ہیں: **(اخاف ان یتحدث الناس ان محمدا یقتل اصحابہ)**۔

اسی طرح آپ نے ام المومنین حضرت عائشہ رضی اللہ عنہا سے فرمایا :
 ”لولا حداثة قومك بالكفر لنقضت البيت ثم لبنيته على اساس ابراهيم :“، اگر تمہاری
 قوم تھوڑے ہی دنوں پہلے کفر سے ملوث نہ ہوتی تو خانہ کعبہ کو ڈھا کر
 حضرت ابراہیم علیہ السلام کی بنیاد پر نئے سرے سے بناتا، (مگر چونکہ یہ لوگ
 ابھی نئے نئے ایمان لائے ہیں اگر میں خانہ کعبہ کو نئے سرے سے تعمیر کروں گا
 محض اس لئے کہ حضرت ابراہیم کی اصل بنیاد پر بناؤں تو بھی یہ لوگ ایک
 کھیل سمجھیں گے اور اصل مصلحت نہ سمجھیں گے اور ہر اقتدار والا میری
 اقتدا کرنے لگے گا۔)

خلاصہ کلام یہ ہے کہ اگر استحسان کے ماتحت قرض کا لین دین جایز
 ہے حالانکہ ایک طرف سے رقم دیر سے دی جاتی ہے جس کو نسیہ کہتے ہیں
 اور اس کو ربا کہا گیا ہے اور اسلام نے اس کو جایز قرار دیا ہے تاکہ دین
 میں سہولت ہو نرمی اور آسانی ہو، اسی طرح سے بیع سلم میں شئی بیع مجہول
 ہے مگر شارع نے عموم بلوی کے ماتحت جایز کیا ہے، اسی طرح قصر صلوٰۃ
 اور ضرورت کے لئے مثلاً علاج وغیرہ کے لئے چھپے اعضا کے کھولنے کی اجازت
 جو دی گئی ہے، اس سے صاف ظاہر ہے کہ امت مسلمہ کی مالی حالت درست
 کرنے کے لئے، نیز بلائے ناگہانی سے بچنے کے لئے اس زمانے میں جبکہ قرون اولیٰ
 کی طرح دینی رواداری، تعاون مالی، بیت المال، اور اسلامی حکومت کی اعانت
 وغیرہ کی صورتیں بالکل مفقود ہیں، مصلحت عامہ اور ضرورت اجتماعیہ کے لئے
 بیمہ اور تامين کی صورتیں بھی ضمان مالی کے مثل مباح سمجھی جاسکتی ہیں،
 خصوصاً جب کہ مجمع بحوث اسلامیہ، مصر کی مجالس میں علما کی قراردادیں
 عام تامين کے جواز کے حق میں قبولیت کو پہنچ چکی ہیں، ان کا اختلاف
 صرف بیمہ کمپنیوں کے خاص بیمہ یا زندگی کے بیمہ کے بارے میں واقع ہوا ہے۔
 استاذ ڈاکٹر محمد احمد ابراہیم (مجلة الفكر الاسلامی، ذوالحجہ، ۱۳۹۰ھ/شباط
 ۱۹۷۱ع، جلد ۲، نمبر ۲، ص ۷۶) لکھتے ہیں : ”و التامين من المعاملات

التي جدت و ثار الجدل حول مدى موافقتها للشريعة الغراء، وقد عرض الامر على مجمع البحوث الاسلامية في مؤتمره الثاني و اصدر بصدده القرار التالي،، -

۱ - التامين الذي تقوم به جمعيات تعاونية يشترك فيها جميع المستأمنين لتؤدى لاعضاؤها ما يحتاجون اليه من معونات و خدمات : امر مشروع وهو من التعاون على البر -

۲ - نظام المعاشات الحكومي وما يشبهه من نظام الضمان الاجتماعي المتبع في بعض الدول و نظام التأمينات الاجتماعية المتبع في دول اخرى : كل هذا من الاعمال الجايزة -

”ييمه ایسے معاملات میں سے ہے جو نئے زمانے کی پیداوار ہیں، اور یہ معاملہ شریعت سے کہاں تک موافقت رکھتا ہے اس بارے میں لوگوں میں بڑا اختلاف ہے، مجمع بحوث اسلامیہ کی دوسری کانفرنس (مؤتمر) میں یہ مسئلہ معرض بحث رہا، اور حسب ذیل قرارداد پاس کی گئی :

۱ - وہ ییمہ جس کی ذمہ دار تعاونی (کوآپریٹیو) جمعیتیں ہیں اور جس میں سارے ییمہ کرنے والے اس امر میں شریک ہیں کہ اپنے ممبروں کی حاجتوں کو پوری کرنے کے لئے ادا کر دیں، ایک امر مشروع ہے اور یہ نیکی میں ایک دوسرے سے تعاون کرنا ہے -

۲ - حکومت کے معاشی نظام اور اجتماعی ضمانت کے نظام کے مثل جو طریقے اس وقت بعض سلطنتوں اور ریاستوں میں رائج ہیں یا اجتماعی ییمہ کی شکل میں جو دوسرے ممالک میں رائج ہیں، سب کے سب جایز اعمال میں سے ہیں،، -

بناہیں چونکہ حکومت پاکستان نے ساری ییمہ کمپنیوں کو قانونی طور پر اپنے زیر نگرانی لے لیا ہے، یہ کہنے میں کوئی قباحت نہیں معلوم ہوتی کہ حکومت پاکستان کی منظور کردہ ییمہ کمپنیوں کے ییمہ زندگی یا ییمہ

خاص وغیرہ کو تعاونی جمعیتوں (کوآپریٹیو) کی حیثیت دی جائے گی اور ان کے تاسیسات کو جائز اعمال میں شمار کیا جائے گا،

ابتداً میں یہ بیان کیا جاچکا ہے کہ پاکستان کے اسٹیٹ بینک کے اصول کے ملک کے سارے بینک پابند ہیں، نیز یہاں کے تجارتی اصول یا بینک کے قوانین و ضوابط حکومت سے منظور شدہ ہیں، ساتھ ہی یہاں کے بینکوں اور انشورنس کمپنیوں میں حکومت کا حصہ ستر فیصد ہے، اور بقیہ تیس فیصد حصہ بھی حکومت کی اجازت و اختیار سے حکومت کے منشا کے مطابق تصرف میں لایا جاتا ہے، غرض اس میں کوئی کلام نہیں کہ حکومت کے منظور شدہ قوانین و اصول کے مطابق سارے بینکوں اور بیمہ کمپنیوں کے معاملات تعاون باہمی کی بنیاد پر جاری ہیں اور لوگوں کے حقوق و رقوم کی حفاظت کی ضمانت ان کا اولین فریضہ ہے۔

حضرت مولانا مفتی محمد شفیع صاحب مدظلہ کا رسالہ بیمہ زندگی چند سال ہوئے لکھا گیا تھا، اس میں انشورنس کے پرانے قواعد کو پیش نظر رکھا گیا تھا، اور جو سوالات کئے گئے تھے، ان کے مطابق جواب لکھا گیا تھا، اب حکومت کی پالیسی بدل جانے کی وجہ سے انشورنس کمپنیوں کی حیثیت بہت بدل گئی ہے، اور زیر عنوان ”مروجہ بیمہ کا صحیح بدلہ“ کے عنوان سے رسالہ مذکورہ میں جو تجویزیں پیش کی گئی ہیں، آج کل تقریباً ان میں سے اکثر و بیشتر عمل میں آچکی ہیں، صرف تجارتی طریقے اب تک پوری طرح نہیں بدلے، جن میں سے اکثر طریقے شرع سے زیادہ مختلف نہیں، اور بیشتر مشروع طریقے کے موافق ہیں۔

حالات کے تغیر کے ساتھ ساتھ علما، مصر، شام، لیبیا، تیونس، لبنان وغیرہ کے آراء کے مطالعے کے بعد اس مضمون کی ترتیب عمل میں آئی ہے، تاہم اگر کوئی گوشہ بحث میں نہیں آسکا ہے تو اس کی نشاندہی پر انشاء اللہ مزید روشنی ڈالی جاسکتی ہے، ومن اللہ التوفیق۔